

**5 ta' Ottubru, 1998**

**Imhalled:-**

**S.T.O. Joseph Said Pullicino B.A. (Hons.), LL.D. - President**

**Mario Galea Testaferrata**

*versus*

**Joseph N. Tabone *noe***

**Kompetenza - Titolu - Bord li Jirregola l-Kera - Qrati  
Ordinarji - Żgumbrament - Pussess - Ripreza ta'**

*L-attur agixxa biex jirkurpra l-pussess u dan għaliex ippretenda illi l-konvenut kien qed jokkupa mingħajr titolu validu fil-ligi. Il-Qorti ta' l-Appell ikkonfermat is-sentenza ta' l-Ewwel Qorti fejn iddeklinat il-kompetenza favur il-Bord li Jirregola l-Kera.*

*Il-Qorti ta' l-Appell rriteniet illi hu stabbilit illi meta s-soċjetà appellata okkupat il-fond, dan għamlitu taht titolu mingħand min kien kontrattwalment awtorizzat li hekk jagħmel, zgur ma jistax jingħad li s-soċjetà appellata kienet hdiet tokkupa l-fond de quo mingħajr ebda titolu validu, illegalment jew abbużivament. Jekk dak it-titolu kienx gie jew le għal xi raġuni pregudikat fil-kors tal-kirja u fiz-zmien ta' rilokazzjoni kellu jiġi epurat quddiem it-tribunal speċjali kompetenti biex jiehu konjizzjoni ta' dawn il-materji u minnu deċiż fil-konfront mhux biss tas-subinkvilin imma ukoll ta' l-inkvilin li miegħu l-istess appellant qed jiddikjara li kellu u neċessarjament għad għandu relazzjoni ġuridika.*

Il-Qorti:-

L-attur ipproċeda b'dan l-avviz quddiem il-Qorti Ċivili tal-Magistrati:

“L-attur talab għall-kundanna tal-konvenut biex fi żmien qasir u perentorju jiżgombra mill-fond 11, Saqqajja Square, ir-Rabat, Malta, li qieghed okkupat mill-Bank tiegħu, mingħajr ebda titolu validu fil-ligi. Għall-finijiet tal-kompetenza gie ddikjarat illi l-valur lokatizzju hu ta' sitta u sittin lira Maltija (Lm66) fis-sena. Bl-ispejjeż, kompriżi dawk ta' l-ittra ufficijali, tal-21 ta' Marzu, 1991. Il-konvenut gie mharrek għas-subizzjoni”;

Il-konvenut *nomine* eċċepixxa illi hu jiddetjeni l-fond b'titolu validu fil-ligi;

B'sentenza ta' l-4 ta' Diċembru, 1996, il-Qorti tal-

Magistrati ddikjarat ruhha inkompetenti *ratione materiae* u astjeniet milli tiehu konjizzjoni ulterjuri tat-talba attriċi bl-ispejjeż fiċ-ċirkostanzi jithallsu bin-nofs bejn il-partijiet;

L-Ewwel Qorti hekk immotivat is-sentenza taghha:

“Mill-provi prodotti jirriżulta li permezz ta’ skrittura privata tal-11 ta’ Marzu, 1946, (dok. A esebit b’nota tal-konvenut *nomine* ta’ l-10 ta’ Jannar, 1992) in-Nobbli Goacchino Attard Montaldo kkonċeda l-fond in kwistjoni b’titolu ta’ lokazzjoni lis-soċjetà The Grech & Hicks Shoe Company Ltd. Tali skrittura tat lill-inkwilini l-fakoltà ta’ sullokazzjoni permezz ta’ l-artikolu 9 li jipprovdi:

*“The tenants may sublet the premises in whole or in part provided the incoming tenant is acceptable to the landlord”;*

Permess ta’ skrittura oħra ddatata l-4 ta’ Awissu, 1961 (dok. B, anness man-nota fuq imsemmija) is-soċjetà inkwolina ssullokata l-istess fond lil The National Bank of Malta, li sussegwentement issubentra fid-drittijiet ta’ l-imsemmi bank il-Bank of Valletta. Fost il-kondizzjonijiet insibu li permezz ta’ l-artikolu 6 is-subinkwilin ma nġhatax id-dritt li jissulloka jew iċedi l-kirja;

*“The subtenant is debarred from sub-letting the premises in whole or in part or from making over the lease”;*

Is-soċjetà The Grech & Hicks Shoe Company Ltd. marret *into liquidation* f’Diċembru, 1987, ġew ipprezentati l-*liquidation accounts*, ġew approvati mix-*shareholders* fil-11 ta’ Frar, 1988. f’liema ġuranata saret skrittura li permezz taghha l-likwidatur ittrasferixxa d-drittijiet lokattizzji tal-kumpannija fuq il-fond imsemmi lix-*shareholders* rispettivi taghhom fil-

kumpannija;

L-attur qiegħed jargument li s-subinkwilin qatt ma ġie rikonoxxut minnu, qatt ma rċeva xi hłas mingħand is-subinkwilin u inoltre li l-likwidatur ma kellu l-ebda fakultà li jittrasferixxi d-drittijiet lokatizzji lix-*shareholders* u ġaladarba s-socjetà inkwilina saret inezistenti (peres li ġiet *struck off*) ġħaldaqstant ma tistax aktar tissussisti sullokazzjoni;

Minn dankollu premiss m'hemmx dubbju li favur in-*National Bank of Malta* (illum il-Bank of Valletta) saret sullokazzjoni regolari a tenur tal-kuntratt oriġinali ta' lokazzjoni. Ġħalhekk trid tiġi eżaminata l-kwistjoni ta' kompetenza ta' din il-Qorti *ratione materiae*;

Issa, skond il-ġurisprudenza riċenti f'dan il-qasam, "huwa minnu li huma l-Qrati ordinarji li huma kompetenti li jieħdu konjizzjoni ta' kwistjonijiet hekk l-inkwilin għandux titolu jew le biex jiddetjeni fond imma la darba jiġi stabbilit li titolu jeżisti għalkemm jista' jiġi tterminat, dik it-terminazzjoni tista' tiġi biss deċiża mill-Bord li Jirregola l-Kera" (Rev. Henry Abela *nomine vs Joseph Brown*, Appell Inferjuri ta' 1-20 ta' Jannar, 1993). Inoltre, fl-Appell Inferjuri deċiż fit-12 ta' Awissu, 1994, fl-ismijiet *Carmelina sive Lina Camilleri et vs Paul Mifsud et noe*, ġie spjegat li "bla titolu ġuridikament timporta okkupazzjoni ta' fond li sa mill-bidu nett ma kinitx konsentita, okkupazzjoni li tkun saret mingħajr kunsens, abbużivament, bi vjolenza, b'arbitriju jew klandestinament - liema illegalità pperdurat sal-mument li tkun ġiet posposta l-kawża. "Bla titolu" ma tfissirx - bħala kawżali - xi kwalità ta' titolu li seta' kien hemm, imma issa, wahda mill-partijiet tiritjeni li m'għadux jissussisti, u għalhekk ikun hemm bżonn dikjarazzjoni li t-titolu li kien hemm intilef, spiċċa, jew b'xi mod ieħor m'għadux validu, minħabba raġunijiet ta' żmien, morożità, non-osservanza

tal-kondizzjonijiet tat-titolu u simili. Anke l-prekarju huwa titolu - artikoli 1839 - 1841, Kap. 16 - proprju għaliex l-okkupazzjoni inizjali tkun *legittima għaliex bil-kunsens tas-sid*. U meta dan jitermina t-titolu billi jirtira l-kunsens, xorta waħda dik is-sitwazzjoni ma tistax tiġi deskritta bħala “bla titolu” - dejjem fil-perspettiva ġuridika li nholqot minhabba l-ligijiet speċjali li, wara l-1919, inholqu biex biddlu sensibbilment ir-regoli tradizzjonali tal-kuntratti ta’ lokazzjoni, komodat u ohrajn li jolqtu l-użu tal-fondi immobiljari. “Għalhekk”, kompliet il-Qorti, meta “*jirriżulta prima facie li fis-sens hawn fuq imsemmi, il-kawżali ta’ “bla titolu” ma jkollhiex ir-rekwiżiti hawn qabel imsemmija, dik il-Qorti, fuq dik il-kawżali*, ma jkollhiex aktar kompetenza biex tkompli bil-kawża li t-talba tkun għar-ripreża tal-pussess tal-fond u għas-setgħa ta’ żgumbrament. U dan minhabba l-ligijiet speċjali li jeżistu, kif ukoll għaliex dik il-kawżali wahedha hija limitattiva għall-azzjoni”;

Qed issir referenza ukoll għas-sentenza mogħtija mill-Qorti ta’ l-Appell (Sede Inferjuri) fid-9 ta’ Novembru, 1993, fil-kawża fl-ismijiet **Osea Micallef vs Paul Micallef**;

Il-kawżali proposta mill-attur hi li l-bank konvenut qed jokkupa l-fond in kwistjoni “mingħajr ebda titolu validu fil-ligi”. Kif diġà ġie indikat il-bank jidher li kellu titolu ta’ sullokazzjoni. Għalhekk fuq l-iskorta tal-ġurisprudenza msemmija din il-Qorti m’għandhiex kompetenza tiddeċidi jekk tali sullokazzjoni għandux jitqies bħala terminat”;

L-attur appella minn din is-sentenza fuq dan l-aggravju;

Li l-Bord li Jirregola l-Kera kif ikkreat mill-Kap. 69: “huwa awtorità li jirregola biss ir-relazzjonijiet bejn sid u inkwilin li jkun rikonoxxut mis-sid. Peress illi l-appellat mhux

inkwilin rikonoxxut hu sewwa agixxa quddiem il-Qorti ordinarja". Jissottometti illi kieku talab l-izgombro tas-soċjetà The Grech & Hicks Shoe Company Ltd., li kienet is-soċjetà inkwilina, dan kien jaghmlu quddiem il-Bord. Il-Qorti kellha quddiemha talba minn sid il-fond għall-izgombro ta' terza persuna li magħha ma kellu l-ebda relazzjoni ġuridika. Dan l-aggravju hu insostenibbli u s-sentenza appellata għandha tigi kkonfermata;

Infatti, l-appellant mhux qed jikkontesta dak li gie recentement kjarit fil-ġurisprudenza, iċċitata fis-sentenza appellata, illi l-Qorti ordinarja kienu kompetenti illi jiddeċidu jekk il-persuna li tkun qed tokkupa l-fond kellhiex il-pussess legittimu originali tiegħu meta fih dahlet u ċjoè jekk kellhiex titolu, ta' liema xorta hu, biex hekk tagħmel. L-appellant mhux qiegħed allura jikkontesta l-ġurisprudenza illi hu ma setax jagixxi fit-tribunali ordinarja għall-izgumbrament bla titolu kief meta l-okkupazzjoni kienet *ab initio* vizzjata bl-użurpazzjoni ta' pussess. Li jfisser li stabbilit dan it-titolu originali li bih il-konvenut ikun beda jokkupa l-fond b'mod legittimu, il-Qorti ordinarja ma jibqgħux aktar kompetenti biex jeżaminaw u jiddeċidu talba għar-ripreża tal-fond f'perijodu ta' rilokazzjoni, tkun xi tkun il-kawżali;

L-aggravju ta' l-appellant hu xorta oħra. L-appellant jippretendi illi la darba ma kienx hemm relazzjoni ġuridika bejnu u bejn l-inkwilin l-appellat *nomine*, hu ma kellux jirrikorri quddiem il-Bord li Jirregola l-Kera biex jitlob l-izgumbrament ta' l-appellat. Dan però mhux korrett. Mhux ikkontestat illi jeżisti bejn l-appellant u l-awtur ta' l-appellat *nomine* kuntratt ta' lokazzjoni li ma ġiex itterminat. Dan jirrizulta mill-istess affermazzjoni ta' l-appellant illi hu qatt ma rrikonoxxa lill-appellant *nomine* bhala inkwilin tiegħu. Dak il-kuntratt ta' lokazzjoni għadu allura vigenti u allura jinsab kif ippruvat f'perijodu ta' rilokazzjoni. Talba għar-ripreża tal-fond da parti

ta' l-attur appellant kelliha qabel xejn tkun diretta lejn l-inkwilin minnu rikonoxxut ghalix sakemm dak il-kuntratt ta' lokazzjoni ma jigix għudizzjarjament terminat għal raġuni valida fil-liġi, is-sid ma jistax jippretendi li jirriprendi l-pussess tal-fond;

Sewwa jiġi nnotat illi għalkemm l-appellant isostni illi hu qatt ma rrikonoxxa lill-konvenut bħala inkwilin tiegħu, il-ftehim tal-kirja bejn l-awturi ta' l-appellant u s-soċjetà Grech & Hicks Shoe Company Limited, awtriċi tas-soċjetà appellata kien jipprovdi illi: "*The tenants may sublet the premises in whole or in part provided the incoming tenant is acceptable to the landlord*". Dritt ta' sullokazzjoni, anke jekk kwalifikat, allura kien hemm u ċertament ma jistax jingħad illi meta s-soċjetà inkwilina ssullokata il-fond lis-soċjetà appellata din ma kinitx qieghda tikkonċedi l-fond b'titolu li minnu ma setgħetx tiddisponi. Una volta hu stabbilit illi meta s-soċjetà appellata okkupata il-fond, dan għamlitu taht titolu mingħand min kien kontrattwalment awtorizzat li hekk jagħmel, żgur ma jistax jingħad li s-soċjetà appellata kienet bdiet tokkupa l-fond *de quo* mingħajr ebda titolu validu, illegalment jew abbużivament. Jekk dak it-titolu kienx ġie jew le għal xi raġuni preġudikat fil-kors tal-kirja u fiż-żmien ta' rilokazzjoni kellu jiġi epurat quddiem it-tribunal speċjali kompetenti biex jiehu konjizzjoni ta' dawn il-materji u minnu deċiż fil-konfront mhux biss tas-subinkwilin imma ukoll ta' l-inkwilin li miegħu l-istess appellant qed jiddikjara li kellu u neċessarjament għad għandu relazzjoni ġuridika;

Għal dawn il-motivi, l-appell qed jiġi miċhud u s-sentenza appellata kkonfermata. L-ispejjeż tal-Prim'Istanza jibqgħu kif għa minnha deċiżi u dawk ta' dan l-appell ikunu a kariku ta' l-appellant.